

ቀዳም ሥዑር

2004 ዓ.ም. 4/14/2012

“እመስቀሉ ክርስቶስ ውስት ሲኦል ወሪዶ ለጸላኢ ቀተሎ ርእሶ መተሮ”



ንባባት 2ቆሮ 5:6-ፍ፥ 1ኢጥ 3:15-ፍ፥ ግ.ሐ. 3:12-4:5፥ ማር 16:1-7

ምስባክ: አንስ ሰኩብኩ ወኖምኩ፥ ወተንግእኩ እስመ እግዚአብሔር አንሥኦኒ ኢይፈርህ እምአእላፍ አሕዛብ። “ተገምሰስኩን ድቃስ እውን ወሰደኒ፥እግዚአብሔር ስለ ዘተንስኦኒ ካብቶም አእላፍ አሕዛብ አይፈርሕን እየ” መዝ. 3:5

ቀዳም ስዑር ኢልና ንጽውዖ ንዝተፈላለየ ምኽንያት:

- ቀዳም ኣብ ብሉይ ኪዳን ሻባት ኢሎም ዝጽውዕዎ መዓልቲ ዕረፍቲ እያ ነራ እንተ ኾነ ኣብ ሰንበት ተቐይራ። ተሳዒራ ማለት ክርስቶስ ኣብ ቀዳሚት ሰንበት ስለ ዝተንሥኡ ከምኡ ጳራቅሊጦስ ብሰንበት ስለ ዝወረደ ቀዳሞት ክርስትያን ንቀዳም ብሰንበት ቀይሮማ። ትሕዝቶ መቐየርኦም ከኣ ኣብቲ ንእምነት ዝርኢ ዓበይቲ ነገራት ኣብኣ ስለ ዝተፈጸመ መዓልቲ እግዚአብሔር ተባሂላ ትጽዋዕ።
- ቀዳም ስዑር ዘብል ካልእ ምኽንያት በዚኣ ዕለት ክርስቶስ ሥጋኡ ኣብ ትሕቲ መሬት ዝጸንፋሉ እሞ ነቶም ካብ ኣቦና ኣዳም ጀሚሮም ኣብ ሲኦል ዝነበሩ ዘውጽኦ ዕለት ስለ ዝኾነት ንኹሎም ሓራ ኣውጺኡ ኣብ መንግስተ ሰማይ ዘእተወላ ዕለት እያ ስለዚ ብሉይ ብሓዲስ ተሳዒሩ።

- **ቀዳም ስዑር፡** ክርስቲያን ኩሎም ንኦሮሳ መዓልቲ ድሕሪ ጸምም በዚ ዕለት ጸመ ሉጋም ምሽት ድሕሪ ቅዳሴ ይፍታሕ ጥልላት ክብላዕ ስለ ዝጅምር ይስዓር።

ኣብ ቅዳሴ ኣትናቴዎስ ንቀዳም ስዑርን ንኢሑድ ሰንበትን እንኬነጻጽር “ንዑ ናልዕላ ለበኩረ በዓላት እንተ ይእቲ ሰንበት ክርስቲያን ቅድስት. . . ኣዛቲ ዕለት ለነብያት ተዐውቀት እምነበ ሕዝበ ኣይሁድ ተሰወረት ወበጎቤነሰ ፍጹመ ኣስተርኣየት. . . ለእለ ሶሙኑ ትነግሥ. . . ኣዛቲ ዕለት እንተ ባቲ እኪት ተስዕረት ሓድስ ጸንዓት ኣዛቲ ዕለት እንተ ባቲ ሙቁሓን ተፈትሑ ወአግብርተ ግዕዙ” እናበለ ናይ ክልቲኡ ሰናብቲ ኣብ እምነት ዘሎ ርድኢት ይገልጽ።

ኣብ ጸሎተ ሃይማኖት ከም ንደግሞ ብሳልሳይ መዓልቱ ናብ ስኣል ወረደ እናበልና ነቶም ተሞቅሖም ዝነበሩ ሓራ ዘውጽኡ ዕለት ምጳኑ ንገልጽ። ኣብ 1ጴጥ 3፡19 “በዚ መንፈስ እዚ እውን ከይዱ ነቶም ኣብ ቤት ማእሰርቲ ዝነበሩ ነፍሳት ድኅነት ሰበኸሎም” ይብል።

ነዚ ክርስቶስ ዘበሰሮ ክነመልክት ኢልና ብመዓልቲ ቀዳም ስዑር ሰቲ ይዕደል እዚ ኸአ ገብረ ሰላም በመስቀሉ ትንሣኤሁ ኣግሃደ” እናበልና እናዘመርና ንፍጽሞ፡ ሰቲ ናይ ሰላም ናይ ሓጎስ ምልክት እዩ። ኢየሱስ ኢየሩሳሌም ክኣቱ እንከሎ ሰቲ ሆሣዕና እናነሰነሱ ተቐቢሎም።

“እመስቀሉ ወሪዶ ውስተ ሲኣል ሙቁሓነ ፈትሓ፡ ሰበክ ሎሙ ግዕዛነ፡ ዘውእቱ ኣግዓዘነ እምኣርዑተ ኃጢአት፡ ኣቅረበነ ጎቤሁ በሥጋ እምድጎረ ሓመ በሥጋ. . . “ ዝብል ዜማ ይዝዩም ብዕለት ቀዳም ሥዑር። በዚ ዕለት ዓለም ነቲ ምእንቲ ድኅነትና ዝመጸ ክርስቶስ ቀቲላቶ ኣብ ትሕቲ ምድሪ ቀቢራቶ። ኣብ ጊዜ ሞቱ ንዓለምና ዝገጠማ ብመዓልቲ ዓርቢ ሽቕለት ምሽት ከምዚ እናበልና ንጽሊ “ፀሐይ ጸልመ ወወርኅ ደመ ኮነ፡ ኣድለቅለቀት ምድር ወተከሥቱ መቃብራት” (ዘ፱ቱ ሰዓት)።

ኣብ ኣፍደገ ትንሣኤ ስለ ዘሎና ፍሉይ ኣትኩሮ ገርና ምስ ክርስቶስ ክንትንሥእ ነፍስወከፍና ክንገብሮ ዘለን ነገራት ኣሎና።

- **ፍጹም ጣዕላ ኃጢአትና ክንገብር።** ንክርስቶስ ኣብ ሞት ዘብጽሖ ኃጢአት ቀዳምት ወለድና እዩ። ንሕና እውን ሎሚ ኣብ ዝተፈላለዩ ጊዜ ኃጢአት ንገብር ስለ ዝኾና ሎሚ ክንጸጽቦ ክንጽዕር ንሰማይ ዘእቱ ሕይወት ክህልወና ስንድዋት ክንከውን ኣሎና። ኣብ መንበር ኑዛዜ ኣቲና ምስ ኣምላኽ ክንዕረቕ። ምስ ሰብ ክንዕረቕ ሽዑ “ይእዜሰ ሰላመ ኮነ” ክንብል።
- **ኣብ ሞት ኢየሱስ ክንሳተፍ።** ምስኡ እንተ መትና ጥራሕ ኣና ምስኡ ክንትንሥእ እንኽእል። ምስ ክርስቶስ ምማት ክንብል ከሎና ካብ ክፍኣት ካብ ኩሉ ኃጢአት ርሒቕካ ምኽኣል። ነቲ ኣይስዓርን ኢሉ ምምላኽ ኣብዩካ ዘሎ ሥጋኽ ምስዓሩ። ነዚ ክንገብር ክንስቀል ክንመውት ኣሎና ሽዑ ዓወት ክንእውጅ። ኣብ ሕልናና ኣቲና ፍሉይ ድኽመትና ኣለለና ክንክእል እሞ ካባና ኣውጺእና ሓደስቲ ፍጥረት ክንከውን።
- **ጸሎት ገርካ ምኽኣል።** ሎሚ ብሕትው ጊዜ ወሲድና ንበይንና ንኣምላኽ ክንዛረቦ ክነዕልሎ ጥዑም እዩ። ብሞት ክርስቶስ ዓለም ጸልሚትዋ ግን ንመንፈሳዊ ኣስተንትኖ ኣፍደገ ተኸፊትዋ። ብዙሓት ካባና ምስ ኣምላኽ ምዕላል ዘይለመዱ ኣለዉ። ምናልባት ዕላል ክሳብ ትጅምሮ ቀሊል ኣይኮነን ኣብኡ ጥራሕ ንቕረብ እምበር ኣምላኽና ደቁ ዘፍቅር ስለ ዝኾነ ካባና ክሰምዕ ድላዩ እዩ። ኣብቲ ቅድሚ መስቀል ደው ኢልና ነቲ ዝፈሰሰ ደሙ ነቲ ብደም ዝጠልቀዩ ክዳኑ ንሕሰብ በዚ ተሓጺብና ንኽኣል። ሎሚ ኣብ ቅድሚ መቓብር ኢየሱስ ኮፍ ኢልና ነቲ ኹሉ ዝገበረልና ነመስግኖ።
- **ንኹሉ ኣምላኽ ዝገበረልና ርኣና ክንክእል ይግባእ።** ኣብ ሓደ ካብ ቀዳምት ክርስቲያን ዝሰበኽዎ ሰብከት ተጠቐሱ ከም ዝርከብ ክርስቶስ ኣብ ሲኣል ምስ ከደ ንኹሎም ነቶም ኣብኡ ዝነበሩ ሓራ ኣጺእዎም ግን ኩሉ ንሶም ዝገበርዎን ንሱ ዝገበረሎም ከም ዝገለጸሎም ነንብብ። ንኹሉ ቁስሉ ስንብራት ሽንካሩ መስቀሉ ኣርእይዎም ይብል እዚ ኹሉ ነቲ ንሱ ዝገበረሎም ርእዮም መታን ክኸእሉ እዩ። ሎሚ ኩልና ኣምላኽ ብዓቢኡ

አብ መስቀል ዝገበረልና ክንርኢ፤ አብ ግላዊ ሕይወትና ዝተገብረልና ክንርኢ። አብ ስድራን ሓዳርና አብ ኩሉ አምላኽ ዝገበርልካ ርኢኻ ምኽክል ሽዑ ናይ ምስጋና መዝሙር ምዝማር።

ክርስቶስ መጨረሻታ ቃል ዝበላ “ተፈጸመ ኩሉ” እያ። ንኹሉ ፈጸምዎ፤ ንደቂ ሰብ ዕርቡን ድሕነት ከፊሉልና። አፍደገ ሰማይ ከፊቱልና ምእታው ጥራሕ ተሪፉና። አብዚ ግጉይ ትምህርቲ ዝምህሩ አለዉ ኩሉ ክርስቶስ ስለ ዝገበረልና ካባና ሓንቲ አየድልን፤ ምስጢራት መብዝሕትአም አየድልዩን ብዙሕ ካብ ዓምዲ እምነትና አየድልን ዝብሉ አለዉ እዚ ግን ጌጋ እዩ። ናታትና እሽታን ነቲ ዝወደቕናሉ ክንክሕስ ይግብአና። ርግጽ አምላኽ ኩሉ ገሩልና እንተኾነ ንሕና እንገብሮ ናታትና ተራ አሎ። አብዚ ዕለት ታራና ክንገብር እዩ ዝድለ ዘሎ። ኣነ ክድሕን ብወገነይ እንታይ ክገብር ክንብል። ድኅነትና ከሰክፈና አለዎ። ብስም ክርስቶስ ሞተለይ ኩሉ ተወዲኡ ኢልካ ዳንከራ ምህራም ትርጉም የብሉን። ሕይወትና ምክዝኩ ርኢና ንኽክል እሞ ሽዑ ክንድሕን ኢና። ምኽንያቱ ሒዝናዮ ዘሎና መገዲ ብሓቂ ክንርእዮ እንተ ኸክልና ቅኑዕ እንተኾነ ዝበለጸ ንመርሽ ንቕድሚት፤ ካልእ ንል መገዲ ሒዝና ንደናገር እንተሎና ግን ንመለስ። ሎሚ መገዲ ክርስትስ እንረኽበላ ዕለት እያ።

ሓወይ ሓፍተይ ምስ ክርስቶስ ክትንስእ ስንድው ዘሎኻ ንበሃሃል። ኩሉ ተቐሪቡ እዩ ምስ አምላኽይ ፍጹም ውህደት ገረ ንትንሣኤ ቅሩብ እየ ኢልና አብ ሕይወትናና ንተአማመን እንተ ኾና “አብ ሓጎስ ጎይታኻ/ኺ እተዉ እዩ ዝብለና”። እሞኽ ስንድዋት ዘሎና ሽምዓና አብሪህና አብ ሓጎስ ትንሣኤ ክንሳተፍ። ብሓቂ ዓቢ ጉዳይ እዩ እሞ ናይ ኩልና ተሳትፎ ይሓትት። ዓቢ ጉዳይ ብናይ ኩሉ ተሳትፎ እዩ ዝምዕርግ እሞ ኩልና ብሓደ መንፈስ ንበገስ ምስ ክርስቶስ ክንትንስእ።

በትንሣኤከ አንሥአኒ እናበልና ንትንሣኤ ቅሩባት ንኹን ባዕሉ መንስኤ ሙታን ክርስቶስ ጸጋ ትንሣኤ ዓዲሉ ብሩኽ ርእስ በዓልት ይግበረልና።

ንኹልኹም ብሩኽ ትንሣኤ እብል

አባ ንጉሠ ፍሥሓ